

मौसम

हिमाचल प्रदेश में बीते कल से मानसून की भारी वर्षा का दौर जारी है। सबसे अधिक प्रभावित मंडी जिला हो रहा है जहां पंडोह, सराज, धर्मपुर और करसोग क्षेत्र में भारी वर्षा और बादल फटने की घटनाओं के चलते बीती रात से स्थिति नाजुक बनी हुई है। यहां सभी नदी-नाले उफान पर हैं। व्यास नदी में बढ़े जलस्तर के चलते पंडोह डैम से एक लाख 50 हजार क्यूसेक पानी छोड़ा गया जिससे पंडोह बाजार, मंडी शहर और आसपास के क्षेत्र में लोगों के घरों और दुकानों में बाढ़ का पानी घुस गया। वहीं 16 मेगावाट का कुक्लाह पटीकरी विद्युत प्रोजेक्ट बुरी तरह से क्षतिग्रस्त हुआ है। भारी बारिश और भूस्खलन से अधिकांश सड़क मार्ग बाधित हुए हैं। ऐसे में उत्पन्न परिस्थितियों को देखते हुए मंडी जिला प्रशासन ने बीते कल की तरह आज पहली जुलाई को भी जिला के अंतर्गत सभी शैक्षणिक संस्थाओं को बंद रखने के आदेश जारी किए हैं। मंडी के धर्मपुर में बढारना गांव में जमीन खिसकने से कई घरों के जमींदोज होने की सूचना है। वहीं नाचन विधान सभा क्षेत्र की ज्यूणी खड में उफान के चलते स्यांज पंचायत में अनेकों घरों के बह जाने की जानकारी प्राप्त हुई है यहां 9 लोगों के लापता होने का अंदेशा है।

विस्तृत जानकारी के साथ हमारे मंडी जिला संवाददाता

मंडी जिला में निरंतर हो रही वर्षा से जिला के सभी क्षेत्रों से बादल फटने नालों में बाढ़ आने, घरों के बहने, लोगों के लापता होने पुलों का टूटना और सड़कों के बाधित होने के समाचार है। ताजा घटना में करसोग और धर्मपुर में बादल फटने से नुकसान होने की खबरें पहुंच रही हैं उसमें कई लोगों के बेघर होने की खबर है और कइयों के लापता होने की सूचना है। जिला के पंडोह क्षेत्र में भी ज्यूणी और कुक्लाह खड्डों में बाढ़ आने से भाखड़ी पुल और पुक्लाह पुल के बह जाने की खबर है। ज्यूणी खड्ड ने गोहर और सेंज क्षेत्रों में भी कहर बरपाया है। जहां कई घरों के बह जाने और लोगों के लापता होने के समाचार है। राष्ट्रीय उच्चमार्ग मंडी-मनाली भी कई स्थानों पर अवरुद्ध है।

सोलन जिला में भी लगातार हो रही बारिश से राष्ट्रीय उच्च मार्ग 5 चक्की मोड़ के समीप बार-बार बाधित हो रहा है। एन एच 5 की टीम मौके पर मौजूद है और चंडीगढ़ शिमला सड़क मार्ग को बहाल करने के प्रयास जारी हैं। इस बीच लगातार हो रही वर्षा और भू-स्खलन के खतरे को देखते हुए हमीरपुर जिला में भी आज सभी शैक्षणिक संस्थानों को बंद रखने के आदेश जारी किए गए हैं। मौसम विज्ञान केंद्र शिमला के अनुसार आज प्रदेश के आठ जिलों कांगड़ा, मंडी, शिमला, सिरमौर, बिलासपुर, सोलन, हमीरपुर और ऊना में भारी वर्षा की संभावना है जबकि कुल्लू जिला में कहीं-कहीं भारी वर्षा हो सकती है।

राष्ट्रमंडल सम्मेलन

धर्मशाला के तपोवन स्थित प्रदेश विधानसभा में राष्ट्रमंडल संसदीय संघ भारत क्षेत्र-2 के वार्षिक सम्मेलन में आज दूसरे दिन राज्यपाल शिव प्रताप शुक्ल शामिल होंगे। दो दिवसीय इस सम्मेलन का शुभारंभ करने के बाद लोकसभा अध्यक्ष ओम बिड़ला ने देश की सभी विधानसभाओं में ए आई तकनीक के इस्तेमाल पर बल देते हुए कहा कि अगले वर्ष तक सभी राज्यों की विधानसभाओं को एक मंच पर लाने का प्रयास किया जाएगा, जिससे बेहतर कार्य करने की प्रतिस्पर्धा बढ़ेगी। इस सम्मेलन में विभिन्न राज्यों के विधानसभा अध्यक्ष, उपाध्यक्ष, मुख्य सचेतक और उप-मुख्य सचेतक भाग ले रहे हैं।

भाजपा

आज शिमला के पीटरहाफ में अधिकारिक तौर पर भाजपा के नए प्रदेश अध्यक्ष और राष्ट्रीय परिषद सदस्यों के आठ प्रतिनिधियों के नामों की घोषणा केंद्रीय मंत्री जितेंद्र सिंह करेंगे। बीते कल पार्टी मुख्यालय शिमला में हुए नामांकन के बाद भाजपा के नए प्रदेश अध्यक्ष को लेकर तस्वीर साफ हो गई है। यहां एक ही नामांकन होने के चलते वर्तमान प्रदेश अध्यक्ष राजीव बिंदल का फिर से प्रदेश अध्यक्ष बनना तय हो गया है। इसके अलावा राष्ट्रीय परिषद सदस्यों के लिए भी 8 ही नामांकन पत्र भरे गए।

विक्रमादित्य

प्रदेश में लगातार हो रही वर्षा से सैकड़ों सड़कें यातायात के लिए अवरुद्ध है। प्रदेश के लोक निर्माण मंत्री विक्रमादित्य सिंह ने बताया कि पिछले कल तक 3 सौ 90 के करीब सड़कें भू-स्खलन से बंद हुई हैं जिन पर यातायात बहाली के लिए भारी मशीनरी लगाई गई है और इन्हें तीन दिन के भीतर खोल दिया जाएगा।

तकरीबन 390 सड़कों का इसमें छोटी सड़कें भी है कुछ लिंक रोड भी है उनके बंद होने की सूची आई है। मगर हमने तुरंत रूप से मशीनस डेप्लॉय करवा दी है। अगले 3 दिन के अंदर सारी की सारी आपकी जो 390 सड़कें हैं वह हम खोलने का प्रयास करेंगे हो सकता है कि क्योंकि मानसून अभी प्री मानसून अभी चले हुए हैं मगर हमने अपनी मशीनरी डिप्लॉय की हुई है। जहां तक हमारे डिपार्टमेंट की बात है सड़कों की बात है उसके लिए हम पूरी तरीके से तैनात हैं।

इस बीच बीती रात मंडी, शिमला और अन्य क्षेत्रों में बारिश से सड़कों को और अधिक नुकसान हुआ है। विभाग द्वारा सड़कें खोलने का कार्य निरंतर जारी है।

सुर्खिया समाचार पत्रों से

आज समाचार पत्रों ने अलग-अलग खबरों को प्रमुखता दी है। दैनिक भास्कर के शब्द हैं बारिश से 3 की मौत, 285 सड़कें ठप, शिमला में सिर्फ 5 सेकेंड में गिरी पांच मंजिला बिल्डिंग।

पंजाब केसरी ने मुख्यमंत्री सुखविंद्र सिंह के हवाले से लिखा है दल-बदल कानून को सही तरीके से लागू कर हिमाचल ने पूरे देश को दिखाई नई राह।

मंत्री की मौजूदगी में अफसरों से मारपीट का आरोप अमर उजाला की एक खबर है।